

اگر تم من پھیلو گے تو ہمارے پیغمبر کے ذمے تو صرف پیغام کا کھول کر پہنچا دینا ہے۔ (قرآن کریم)

## عربی زبان و ادب کے اصولِ تدریس و ضوابط

مولانا ارشاد احمد سالار زئی

استاذِ جامعہ

(پہلی قسط)

متأثرات، گزارشات

### عربی زبان کی اہمیت و ضرورت

اللہ تعالیٰ تمام کائنات اور زبانوں کا خالق ہے، اس نے اپنی کمالی حکمت کے مطابق عربی کو اپنے محبوب دینِ اسلام، اپنے آخری نبی حضرت محمد ﷺ اور اپنی آخری ابدی کتاب قرآن حکیم کے لیے منتخب فرمایا ہے، اب یہ اسلام کے تمام چشمتوں کی محافظہ اور امین ہے۔ دوسری طرف اللہ تعالیٰ نے اسے اپنی عبادت اور قرب و مناجات کا ذریعہ بنایا ہے۔ عربی کی یہ منفرد حیثیت اسے دوسری تمام زبانوں سے ممتاز کرتی ہے۔ اس طرح چشمہ اسلام سے فیض یابی کے لیے عربی زبان کی مناسب تعلیم کے حصول کو ہر مسلمان کے لیے ضروری اور لازمی قرار دیا گیا ہے۔ یوں ہر باشمور مسلمان کی دلی خواہش ہوتی ہے کہ وہ بنیادی عربی زبان سیکھ کر قرآن کریم کو سمجھے اور اپنے محبوب دینِ اسلام کی بنیادی تعلیمات سے براہ راست آگاہی کا شرف حاصل کرے، اور کم از کم اپنی نماز اور عبادت کے کلمات اور اذکار کو سمجھ کر ادا کرے اور اپنے خالق سے براہ راست مناجات کا قرب حاصل کرے اور حتیٰ المقدور ایمان کی لذت اور حلاوت حاصل کرے۔

عربی زبان کی اہمیت دینی اور دنیاوی دونوں مقاصد کے لیے ناگزیر ہے، چنانچہ حضرت علامہ

بنوری حَفَظَ اللَّهُ عَنْهُ لکھتے ہیں:

”الغرض دینی علوم ہوں یا اسلامی تاریخ، وحی الہی کا منبع ہو یا تعلیم و تربیتِ نبوی کا سرچشمہ، اتحادِ اسلامی کا عظیم مقصد ہو، یا میں أَمْكَلْتُ سیاسی مفاد و مصالح، ہر لحاظ اور ہر حیثیت سے عربی زبان کی اہمیت سے انکار جنون کے مرادف ہے۔“  
(بصائر و عبر، ج: ۱، ص: ۲۳۰)

عربی زبان سیکھنے کے دو پہلو ہیں: ایک یہ کہ اتنی عربی سیکھی جائے جس سے انسان روزمرہ کی بول چال پر قادر ہو سکے، یہ ایک عام پہلو ہے جسے صرف وحو سے ناواقف عام آدمی بھی چند ماہ میں سیکھ سکتا ہے۔ دوسرا پہلو یہ ہے کہ عربی زبان کے ادب و لغت کی مہارت، اور اسلامی علوم و فنون سے واقفیت حاصل کی جائے، اس کے لیے ایک عرصہ درکار ہوتا ہے، یہ پہلو بہت کم افراد کے حصہ میں آتا ہے، چنانچہ حضرت بنوریؓ ان دونوں پہلووں پر گفتگو کرتے ہوئے لکھتے ہیں:

”عربی زبان سیکھنے کے لیے جہاں تک معمولی نوشت و خواند کا تعلق ہے، صرف تین چار ماہ کا عرصہ کافی ہے، ہاں! عربی زبان و ادب کی مہارت اور اسلامی علوم و فنون: صرف وحو، معانی و بیان و بدیع، لغت و اشتقاق و محاضرات، قرآنی اعجاز کے حقائق تک پہنچنا اس کے لیے تو بے شک عمر بی درکار ہیں اور یہ مرحلہ اتنا مشکل ہے کہ اُمتِ محمد یہ کے مخصوص افراد کے حصہ میں بھی بکشکل ہی آتا ہے۔ مشہور ہے کہ قرآنی اعجاز کی نقاب کشائی امت میں صرف شیخ عبدالقادر ہر جرجانی اور علامہ زمخشری ہی کر سکے ہیں، چنانچہ مشہور مقولہ ہے کہ:

”لم يدرِ إعجاز القرآن إلَّا الأَعْرجَانَ.“

”قرآنی اعجاز کی دقيق معرفت تک دو ہی ہستیاں پہنچیں اور اتفاق دیکھئے کہ وہ دونوں اعرج (لنگڑے) تھے۔“

ہمارے شیخ امام العصر حضرت مولانا محمد انور شاہ قدس اللہ سرہ اس پر ذیل کا جملہ اضافہ فرماتے ہیں: ”أَحَدُهُمَا مِنْ زَمَنِنَا وَالْآخَرُ مِنْ جَرْجَانَ.“، ”ایک زمخشر کا رہنے والا ہے اور دوسرا جرجان کا۔“

اور فصیح عربی زبان کے مقابلہ میں عوامی بول چال کی عربی تو اور بھی آسان ہے، اس میں صرف وحو کے قواعد کی پابندی نہیں کرنی پڑتی، اگر عربی کو عربی میں پڑھا جائے اور ذرا سی لکھنے کی مشق کرائی جائے تو چند ہفتوں میں اچھی خاصی عربی بول چال اور نوشت و خواند کی مہارت پیدا ہو جاتی ہے۔

حاصل یہ ہے کہ اگر دین کی ضرورت پیش نظر ہوت بھی عربی علوم سے استغنا ممکن نہیں اور اگر دنیا کے مصالح خصوصاً اقتصادی و سیاسی مفادات پیش نظر ہوں تب بھی عربی زبان و ادب سے استغنا صحیح اور معقول نہیں۔“  
(بصار و عبر، ج: ۱، ص: ۲۴۶)

## عربی زبان کی تعلیم و ترویج

سر زمین پاکستان میں سینکڑوں ایسے مدارس و معاهدوں میں آئے ہیں جو عربی زبان کی تعلیم و ترویج کے لیے کوشش ہیں، کچھ مدارس نے درس نظامی کی تکمیل کے بعد فضلاء کے لیے سالانہ دوروں اور تخصصات کا بھی آغاز کیا ہے جو ہمارے ملک میں عربی کی ترقی کے لیے خوش آئندہ بات ہے۔

ہمارے تعلیمی اداروں میں عربی زبان کی تعلیم و تدریس کے دوران کئی صورتوں میں اس کے عملی استعمال کی راہیں نکل سکتی ہیں، چنانچہ عربی زبان کو راجح کرنے کی چند آسان تدابیر اختیار کی جاسکتی ہیں، بطور مثال چند صورتیں درج ذیل ہیں:

①- ہماری نصابی کتابوں میں تمرین و تربیت کی مشقیں شامل کر دی جائیں۔

②- اساتذہ بول چال اور تحریر کی مشقیں کرانے کا اہتمام کریں۔

③- عربی زبان پڑھانے کے لیے اداروں میں تشريع و تعلیم کے لیے تختہ سیاہ کا استعمال لازم قرار

دیا جائے۔

④- اداروں کے داخلی ماحول میں عربی بول چال کا ماحول پیدا کیا جائے۔

⑤- ہمارے اساتذہ بھی اپنے اباق کے دوران کلاس میں ایسا عربی ماحول پیدا کریں، جس سے

استاذ اور طلبہ کے درمیان باہمی گفتگو میں عربی زبان کے روزمرہ محاورے استعمال ہوں۔

⑥- اس طرح طلبہ کو صرف عربی الفاظ یا عبارتوں کا مقامی زبان اردو یا پشتو وغیرہ میں ترجمہ نہ کرایا

جائے، بلکہ عربی الفاظ و عبارات کی قراءت کے بعد اس کے عملی استعمال کے موقع فراہم کیے جائیں۔

یوں اپنے تمام اباق اور تمام تعلیمی مرحل میں عربی زبان کو عملی اور مسلسل راجح کریں۔ اس سے

طلبہ و طالبات میں عربی جیسی آسان زبان کو بھی لکھنے اور بولنے کی غیر معمولی صلاحیت پیدا ہو جائے گی۔

## ادب عربی کی تدریس کے مختلف طرق و اسالیب

ہمارے ہاں عربی ادب کی کتابوں کے مختلف طریقے راجح ہیں، بطور مثال یہاں ” القراءة

الراشدة“ کے مختلف تدریسی طریقے لکھ جاتے ہیں، پھر ہر ایک پر گفتگو ہوگی۔

## پہلا طریقہ

ایک طریقہ یہ ہے کہ استاذ ” القراءة الراشدة“ کے سبق کی عبارت خود پڑھے، اور طلبہ کو اس

کے الفاظ اور جملوں کا لفظی اردو ترجمہ بنائے، جسے وہ سنیں اور ذہن نشین کریں، یا اسے کاپیوں میں نوٹ کریں۔ اس طرح تمام طلبہ اپنے معلم سے سبق کی عبارت کا لفظی اردو ترجمہ پڑھ کر اسے یاد کرتے ہیں۔ ”القراءة الراسدة“، پڑھانے والے استاذ کے پاس اپنی تیاری کے لیے اس کتاب کی اردو شرح یا اس کا صرف اردو ترجمہ موجود ہو، جس سے آئندہ سبق کی تیاری کرے۔ اس طرزِ تدریس کا نتیجہ یہ ہوتا ہے کہ طلبہ کو سبق کی عبارت کا صرف لفظی اردو ترجمہ سمجھ میں آ جاتا ہے۔

### دوسرا طریقہ

دوسرا طریقہ تدریس یہ ہے کہ استاذ سبق کے آغاز میں تختہ سیاہ پر مناسب اور خوبصورت خط سے سبق کے منتخب الفاظ کی تشریح لکھے، جس میں عربی افعال کے معانی اور ان کے ماضی، مضارع اور مصدر، نیز اسم مفرد کا معنی اور جمع، اور جمع اسم کا معنی اور مفرد وغیرہ۔ طلبہ الفاظ کی اس تشریح کو اپنی کاپیوں میں لفظ کر کے اسے یاد کر لیتے ہیں۔ بعد ازاں استاذ سبق کی تدریس اس طرح کرتا ہے کہ ایک طالب علم سبق کی عبارت کا پڑھتا ہے اور استاذ اس کا اردو ترجمہ کرتا جاتا ہے۔ یوں پہلے سبق مکمل کیا جاتا ہے اور طلبہ سبق کی عبارت کا اردو ترجمہ آسانی سے سمجھ جاتے ہیں، اور مختلف عربی الفاظ کی تشریح سے واقف ہوتے ہیں۔ اس طریقہ تدریس کا نتیجہ یہ ہوتا ہے کہ طلبہ سبق کی عبارت کا اردو ترجمہ اور الفاظ کی تشریح سمجھنے کے قبل ہوتے ہیں۔

### تیسرا طریقہ

تیسرا طریقہ یہ ہے کہ استاذ اور ہر طالب علم کے پاس ”القراءة الراسدة“، کی ”کراسہ الواجب“ موجود ہو۔ وہ اس ”کراسہ الواجب“ کے مطابق سبق کے آغاز میں بورڈ پر بزرگ رکر سے منتخب الفاظ کے معنی اور تشریح لکھے، جسے ہر طالب علم بلند آواز سے پڑھے، اور اس کے صحیح تلفظ کی مشق کرے۔ اس کے بعد وہ اسے اپنی کاپی میں درج کر لے۔

اس کے بعد استاذ عربی میں کہے: ”الآن بدأ الدرس، الآن نبدأ الدرس۔“ اور سبق کی تدریس شروع ہو جائے، تو سبق کو استاذ خود نہ پڑھے، بلکہ اسے باری باری مختلف طلبہ سے پڑھوائے، اور استاذ اس کا بامحاورہ اردو ترجمہ بتاتا رہے۔ پھر وقتاً فوقاً طلبہ کو مناسب ہدایات دیتے ہوئے عربی بولے، مثلاً: ”الآن أقرأ أنت ياخالد!، الآن أقرأ أنت يا حمزة!“ اور کسی طالب علم کے اچھے نطق پر ”أحسنت! بارك الله فيك“ اور کسی سے غلطی سرزد ہونے پر ”لا، يا عبد الرحمن“ اور سبق کے اختام پر ”الآن انتهى الدرس، الآن انتهى الحصة“، وغیرہ۔ نیز استاذ طلبہ کو جملوں کا لفظی ترجمہ

سکھانے کے بجائے ان کا بامحاورہ ترجمہ بتائے۔ اس طرح استاذ پہلے سبق کی تدریس مکمل کر لے۔

پھر طلبہ کو ”کراسہۃ الواجب“ کے مطابق اس سبق پر عربی میں بول چال کی مشق کرائے، جو دو مشقوں پر مشتمل ہو۔ پہلی مشق میں سبق کے مضمون کے بارے میں عربی زبان میں چھوٹے چھوٹے سوال دے۔ استاذ ایک سوال بولے تو طلبہ اس کا جواب دیں۔ اگر طلبہ کا جواب غلط یا ناقص ہو تو استاذ اسے درست کرائے۔ دوسری مشق میں سبق کے بارے میں لکھے ہوئے جملوں میں خالی جگہوں کو مناسب الفاظ سے پُر کرنے کی مشق کرائی جاتی ہے۔

عربی بول چال کی ان دونوں مشقوں کو طلبہ دوبارہ باری باری اور تحریری دونوں طرح حل کر لیں؛ پہلے کلاس میں اپنے استاذ کی نگرانی میں زبانی حل کریں، اور پھر انہیں اپنی کاپیوں میں تحریری طور پر حل کر کے لا سیں اور استاذ اس کی حسب ضرورت صحیح کرتا رہے۔

اس طریقہ تدریس کا نتیجہ یہ ہوتا ہے کہ طلبہ سبق کی عبارت کا بامحاورہ اردو ترجمہ سیکھ جاتے ہیں اور مختلف عربی الفاظ کی لغوی تشریح کے ساتھ ان کے تلفظ کی صحت سیکھتے ہوئے روزمرہ کی ابتدائی عربی زبان کو سمجھنے، لکھنے اور بولنے لگتے ہیں؛ کیونکہ انہیں عربی لکھنے اور بولنے کا اچھا ماحول میسر آیا ہے۔

### چوتھا طریقہ

بعض مدارس میں عربی سکھانے کے لیے تصاویر پر مشتمل کتب پڑھائی جاتی ہیں، جن کتابوں میں جاندار کی تصاویر نقش ہوں ان کا پڑھانا درست نہیں، تاہم صرف بے جان چیزوں کی تصاویر کی نجاشی ہے۔ اس کا طریقہ یہ ہو کہ ایسی کتابیں جو تصاویر و اولی ہوں، چونکہ ہر چیز کی تصویر کے ساتھ اس کا عربی نام لکھا ہوا ہوتا ہے؛ اس لیے اس میں الفاظ کا اردو ترجمہ نہ کرایا جائے، بلکہ ہر چیز کی طرف اشارہ کرتے ہوئے اس کا عربی نام پڑھنے کی مشق کرائی جائے، اور اگر طالب علم سے کسی اسم کی خوانندگی میں تلفظ کی غلطی واقع ہو تو اسے درست کرایا جائے۔ اگرچہ کلاس کے طلبہ بالکل نئے ہوں اور پہلے دن عربی زبان پڑھنے لگے ہوں، اس کے باوجود انہیں سبق براہ راست عربی میں پڑھنا آجائے اور بولنے کی مشق کرائی جائے۔ تمام طلبہ کو ضروری ہدایات بھی عربی میں دی جائیں، اور جہاں وقت پیش آئے، اشارے سے کام لیا جائے۔

اس کے بعد پہلا سبق ختم ہو جائے تو استاذ انہیں کسی چیز کی طرف اشارہ کرتے ہوئے ”ما هذا؟“ سے سوال کرنا سکھادے، اور اس کا جواب بھی ”هذا قلم“، ”غیرہ سمجھادیا جائے۔ اس کے علاوہ ایک اہم اضافی مشق یعنی کسی شخص کے بارے میں سوال کرتے ہوئے ”من هذا؟“ اور اس کا جواب بھی سکھادیا

جائے، اور اس کے لیے کلاس کے طلبہ کی جانب اشارہ کرتے ہوئے ”من هذَا؟ هذَا أَكْرَم، من هذَا؟ هذَا جَمِيلُ الرَّحْمَن“، وغیرہ کی مشق کرادی جائے، اور اس نجح کو جاری رکھتے ہوئے سبق کی تینوں مشقیں بھی حل کرادی ہیں۔

یوں یہ نووارد طلبہ پہلے سبق میں ہی اٹھا رہے ہیں چیزوں کے عربی نام سیکھ لیں گے، اور ان کے بارے میں سوال و جواب کی مشق بھی ہو جائے گی، اور مجموعی طور پر پہلے ہی دن ”هذَا ...، هذَا ...“ کی طرح کے تیس سے زیادہ عربی جملے فرفر بول سکیں گے۔ پھر استاذ طلبہ کو ہدایت دے کہ وہ کل ان مشقوں کو اپنی کاپیوں میں تحریر کر کے لائیں۔

اس طرزِ تدریس کا نتیجہ یہ ہو گا کہ طلبہ سبق کے جملوں کو براہ راست سمجھنے کے علاوہ انہیں بار بار پڑھنے بولنے اور لکھنے کے قابل ہو جائیں گے، اور ان کے تلفظ کی صحیح بھی کر پکھے ہوں گے؛ کیونکہ انہیں خالص عربی ماحول میں بول چال کی مشق کرنے کا موقع میسر آ گیا ہو گا۔

### ادبِ عربی کا معیاری طریقہ تدریس

گزشتہ سطور میں بنیادی عربی زبان کی تعلیم و تدریس کے جن چار مختلف طریقوں کا ذکر کیا گیا ہے، آپ غور کر کے دیکھیں کہ تدریس کا پہلا طریقہ بالکل سادہ ہے، اور اس میں عربی عبارت کا صرف لفظی اردو ترجمہ سکھایا جاتا ہے، جس سے طلبہ کو ادبی فائدہ حاصل نہیں ہوتا۔

دوسرے طریقے میں اردو ترجمہ کے ساتھ منتخب الفاظ کی تشریح سکھائی جاتی ہے، جبکہ تیسرا طریقہ تدریس کئی طرح کی محنت اور منصوبہ بندی سے تیار کیا جاتا ہے اور اس سے پانچ فوائد حاصل ہوتے ہیں: ①- بامحاورہ اردو ترجمہ، ②- الفاظ کی تشریح، ③- نطق کی تصحیح، ④- عبارت کا مکمل فہم اور ⑤- عربی لکھنے بولنے کی استعداد۔

اسی طرح چوتھا طریقہ تدریس بھی بڑی مہارت اور توجہ سے تیار کیا گیا ہے۔ یہ کسی زبان کی تدریس کا سب سے زیادہ مؤثر اور نہایت کامیاب طریقہ تدریس ہے، اور تمام مقاصد اور فوائد کی تکمیل کرتا ہے۔ اس سے طلبہ کو اردو ترجمہ کے بجائے براہ راست عربی زبان میں غور و فکر کرتے ہوئے اسے پڑھنے لکھنے اور بولنے کی مہارت حاصل ہو جاتی ہے۔ (جاری ہے)

